



Minuti tal-laqgħa tal-lokalita' li saret nhar il-Ħadd 23 ta' Frar 2014 fl-10am fl-uffiċċju amministrattiv tal-Kunsill Lokali tax-Xagħra

Preżenti għal din il-laqgħa kien hemm is-Sindku Joe Cordina, il-Viċi Sindku Aaron Agius, il-Kunsillier Victor Zammit, il-Kunsilliera Maria Grima, id-Deputat Segretarju Eżekuttiv Ivan Attard u erba' (4) residenti.

Fil-bidu tal-laqgħa, is-Sindku Joe Cordina qara r-rapport annwali amministrattiv tal-Kunsill. F'dan ir-rapport, is-Sindku ta rendikont tal-ħidma li wettaq il-Kunsill Lokali tax-Xagħra matul is-sena li bdiet fl-1 ta' Jannar 2013 u ntemmet fil-31 ta' Diċembru 2013.

Wara l-qari ta' dan ir-rapport, id-Deputat Segretarju Eżekuttiv ipprezenta lill-pubbliku preżenti l-estimi finanzjarji (budget) għas-sena 2014 segwit mill-pjan tal-Kunsill għat-tliet snin li ġejjin (business plan).

Is-Sindku Joe Cordina qal li matul din il-legislatura, il-Kunsill Lokali tax-Xagħra daħal għall-proġett maġġuri tal-asfaltar tal-ewwel parti ta' Triq Marsalforn, xogħol li qed ikun parzjalment iffinanzjat mill-Iskema tal-*Public-Private Partnership* immedija mid-Dipartiment tal-Gvern Lokali. Huwa qal li matul dawn l-aħħar xhur, il-Kunsill applika u rnexxielu jakkwista ammont sabiħ ta' fondi mill-programm *Leader* tal-Unjoni Ewropea biex iwettaq numru ta' proġetti fil-lokalita' fosthom il-kisi bil-konkos ta' parti mit-Triq tal-Wied tar-Ramla u Triq l-Għeżien. Is-Sindku għamel ukoll riferenza għall-proġett *Network of Leisure Parks in Xagħra* li x-xogħol fuqu miexi ġmielu u li qed isir b'finanzjament ta' € 273,000 minn fondi tal-programm *Leader*. Huwa qal li, mill-esperjenza li għandu fil-qasam tal-Kunsilli Lokali, ma jafx li kien hemm xi Kunsill preċedenti li daħal għal daqshekk proġetti maġġuri f'ħin wieħed.

Fil-ħin allokat għall-kummenti mill-pubbliku ġenerali, resident Inġliż li kien preżenti għal din il-laqgħa propona li l-lista ta' servizzi li joffri l-Kunsill u li tidher fir-rivista bi-annwali li jippubblika l-Kunsill tibda tidher ukoll bil-lingwa Inġliża għall-benefiċċju tar-residenti barranin. Is-Sindku qal li ħadna nota ta' dan is-suggeriment.

Dan ir-resident staqsa wkoll dwar jekk hemmx xi indikazzjoni ta' meta ser jitlesta x-xogħol ta' asfaltar fl-ewwel parti ta' Triq Marsalforn. Is-Sindku Joe Cordina wieġeb li x-xogħol fuq din it-triq qiegħed fi stat avanzat u minn diskussjonijiet li l-Kunsill kellu mal-kuntrattur *Road Construction Co. Ltd.*, dan ix-xogħol huwa mistenni jitlesta kompletament sal-bidu ta' April 2014. Is-Sindku qal li dan ix-xogħol tant mistenni u tant b'zonnjuż f'din it-triq huwa l-aktar sfida kbira li daħal għaliha dan il-Kunsill. Huwa qal li jinsab fiduċjuż li permezz ta' dan ix-xogħol, ser inkunu taffejna b'mod konsiderevoli l-problema tal-għargħar li taffettwa b'mod negattiv lir-residenti ta' din it-triq.

Ir-resident staqsa wkoll dwar l-estensjoni tar-rotta tal-Arriva fil-parti t'isfel ta' Triq il-Knisja, Triq il-Kortoll, Triq Sruġ u Triq Ġnien Imrik. Is-Sindku Joe Cordina spjega lill-pubbliku preżenti li kien il-Kunsill Lokali tagħna li, wara ħafna insistenza mal-awtoritajiet konċernati, irnexxielu jasal fi ftehim ma' *Transport Malta* biex ikun hemm l-estensjoni imsemmija. Peress li l-kumpanija *Arriva* telqet minn Malta, din l-estensjoni sal-lum għadha ma saritx. Meta l-Gvern Ċentrali jagħlaq id-diskussjonijiet u jintgħażel l-operatur il-ġdid tat-trasport pubbliku, il-Kunsill ser jerga' jagħmel enfasi biex din l-estensjoni tkun tista' ssir għall-benefiċċju tar-residenti tal-lokalita' tagħna.

Ir-resident Inġliż staqsa wkoll dwar ix-xogħol li kien qed isir mill-Korporazzjoni Enemalta fi Triq Għajn Damma. Is-Sindku Joe Cordina qal li jinsab infurmat li dan ix-xogħol ġie konkluz u t-triq reġgħet infetħet għall-pubbliku. Huwa qal li l-Kunsill ser jiġbed l-attenzjoni tal-istess Korporazzjoni biex jitrangaw il-ħitan tas-sejjeħ li twaqqgħu waqt li kienu qed isiru dawn ix-xogħlijiet.

Il-Kunsilliera Maria Grima qalet li kien hemm ħafna kummenti pożittivi għall-mod kif trangaw il-ħitan tas-sejjeħ matul Triq is-Sellum. Is-Sindku Joe Cordina wieġeb li dan ix-xogħol qed isir mill-ħaddiema li qegħdin mal-Kunsill fuq l-Iskema 'Xogħol fil-Komunita' immedija mill-Korporazzjoni għax-Xogħol u t-Taħriġ (ETC). Is-Sindku qal li meta jkun hemm koperazzjoni sħiħa bejn kulħadd, ix-xogħol jirnexxi u nkunu qed inħallu lir-raħal tagħna aħjar milli sibnieh.

Il-laqqgħa ntemmet fil-10.45am.

Joe Cordina
Sindku

Ivan Attard
Deputat Segretarju Eżekuttiv